

পাঠ - ৫

সাগৰ-মহাসাগৰ

মূল অৰ্থতা :

- ✦ সাগৰ, মহাসাগৰ কাক বোলে জনা।
- ✦ মহাসাগৰীয় সোঁত, জোৰাৰ-ভাটা, সাগৰীয় টো আদিৰ উৎপত্তিৰ বিষয়ে জনা।
- ✦ সামুদ্রিক উদ্ভিদ আৰু প্ৰাণীৰ বিষয়ে জনা।
- ✦ মাছ ধৰা বৃত্তি, খনিজ সম্পদ আহৰণ, জল পৰিবহণ আদিৰ ক্ষেত্ৰত সাগৰ-মহাসাগৰৰ গুৰুত্ব সম্বন্ধে জনা।

ষষ্ঠ শ্ৰেণীৰ সমাজবিজ্ঞানৰ পাঠ্যপুথিৰ ‘পৃথিৱীৰ প্ৰধান মণ্ডলসমূহ’ শীৰ্ষক পাঠটিত তোমালোকে পৃথিৱীৰ স্থলমণ্ডল, বায়ুমণ্ডল, জীৱমণ্ডল আদিৰ লগতে জলমণ্ডলৰ (Hydrosphere) বিষয়েও কিছু কথা পাই আহিছা। ভূ-পৃষ্ঠৰ প্ৰায় ৭১ শতাংশ জলভাগে আওৰি আছে। বেছি অংশ পানীয়ে আওৰি আছে বাবেই আমাৰ পৃথিৱীখনক নীলা গ্ৰহ (Blue Planet) বুলিও কোৱা হয়। সাগৰ-মহাসাগৰ, নদী, হ্ৰদ, হিমবাহ, ভূ-গৰ্ভ, বায়ুমণ্ডল আদিত বিভিন্ন অৱস্থাত থকা পানীভাগেৰে জলমণ্ডল গঠিত। কিন্তু জলমণ্ডলৰ প্ৰায় ৯৭ শতাংশ পানী সাগৰ-মহাসাগৰতে পোৱা যায় বাবে জলমণ্ডল বুলিলে প্ৰধানকৈ সাগৰ-মহাসাগৰকে বুজা যায়। সাগৰ-মহাসাগৰৰ পানী লুণীয়া হোৱা হেতুকে পানীৰে ভৰা গ্ৰহৰ বাসিন্দা হৈও আমি সততে নিৰ্মল পানীৰ (Fresh water) অভাৱ অনুভৱ কৰো।

জানি থওঁ আহা :

- ✦ সাগৰৰ পানী লুণীয়া। কাৰণ তাত কেইবাবিধো খনিজ দ্ৰব্য মিহলি হৈ থাকে। গড় হিচাপে সাগৰৰ পানীৰ প্ৰতি ১০০০ ভাগৰ ৩৫ ভাগেই খনিজ লৱণ। ক্ৰান্তীয় অঞ্চলৰ সাগৰৰ পানী বেছি লুণীয়া। আনহাতে নিৰক্ষীয় আৰু দুই মেক অঞ্চলৰ সাগৰৰ পানী কিছু কম লুণীয়া।

পৃথিৱীৰ উপবিভাগৰ বিস্তীৰ্ণ জলভাগক পাঁচটা ভাগত ভাগ কৰা হৈছে। ইয়াৰে একোটা ভাগেই একোখন মহাসাগৰ। মহাসাগৰ পাঁচখন হ’ল— প্ৰশান্ত মহাসাগৰ, আটলাণ্টিক মহাসাগৰ, ভাৰত মহাসাগৰ, উত্তৰ মহাসাগৰ আৰু দক্ষিণ মহাসাগৰ। পৃথিৱীৰ মানচিত্ৰখনলৈ চালে মহাদেশকেইখনক এই পাঁচখন মহাসাগৰে আওৰি থকা একোটা দ্বীপ যেন লাগে। সাগৰবোৰ এই মহাসাগৰবোৰৰ একো একোটা অংশ। সাধাৰণতে দেশ বা মহাদেশৰ ওচৰৰ মহাসাগৰৰ একোটা অংশকে সাগৰ বুলি কোৱা হয়। আনহাতে তিনিওফালে স্থলভাগে আওৰি থকা সাগৰ-মহাসাগৰৰ একোটা অংশক উপসাগৰ বুলি কোৱা হয়। আমাৰ দেশ ভাৰতবৰ্ষৰ সীমা চুই থকা বংগোপসাগৰ তেনে এখন উপসাগৰ। গতিকে দেখা যায় যে পৃথিৱীৰ সকলোবোৰ সাগৰ আৰু উপসাগৰেই বিশাল মহাসাগৰৰ একো একোটা অংশ। প্ৰকৃততে সাগৰ, উপসাগৰ বা মহাসাগৰৰ মাজত তেনে কোনো দৃশ্যমান প্ৰাকৃতিক সীমা নাই। তোমালোকে পৃথিৱীৰ মানচিত্ৰখনলৈ ভালদৰে লক্ষ্য কৰিলে দেখিবা যে মহাসাগৰকেইখনো ইখনৰ লগত সিখন লগ লাগি আছে।

ত্ৰিাাকলাপ :

- + পৃথিৱীক নীলা গ্ৰহ বুলি কয় কোৱা হয় লিখা।
- + সাগৰ, উপসাগৰ আৰু মহাসাগৰ— এই তিনিওটাৰ মাজত কি কি মিল আছে লিখা।



চিত্ৰ - ৫.১ পৃথিৱীৰ মহাদেশ আৰু মহাসাগৰবোৰ

উৎপত্তিৰে পৰা এতিয়ালৈকে পৃথিৱীয়ে প্ৰায় ৪৫০০ নিযুত বছৰ অতিক্ৰম কৰিছে। এই দীঘলীয়া কালছোৱাত ই নানাবিধৰ পৰিৱৰ্তনৰ সন্মুখীন হৈছে। উৎপত্তিৰ সময়ত আৰু তাৰ বহুকাল পিছলৈকে পৃথিৱীখন এটি উষ্ণ গেছীয় পিণ্ড হিচাপে আছিল। আৱৰ্তনৰ যোগেদি তাপ বিকিৰণ কৰি কৰি পৃথিৱীখন ক্ৰমাৎ শীতল আৰু সংকুচিত হ'বলৈ ধৰে। সময়ত গেছীয় অৱস্থাত থকা পদাৰ্থবোৰ ঘনীভূত হৈ জুলীয়া বা গোটা অৱস্থা পায় আৰু ক্ৰমে সংকুচিত হৈ অহাৰ ফলত পৃথিৱীৰ উপবিভাগত ওখ-চাপৰ আৱৰণৰ সৃষ্টি হয়। পৃথিৱীৰ উপবিভাগৰ কঠিন আৱৰণটোৰ ওখ অংশবোৰে স্থলমণ্ডলৰ ৰূপ লয় আৰু নিম্ন অংশবোৰত কালক্ৰমত পানী জমা হৈ মহাসাগৰৰ সৃষ্টি হয়। পৃথিৱীৰ পৰিৱেশৰ প্ৰধান উপাদান হিচাপে এই মহাসাগৰবোৰে বিশেষ ভূমিকা পালন কৰি আহিছে। সেয়ে মহাসাগৰবোৰৰ প্ৰাকৃতিক ধৰ্ম, জলভাগৰ ওপাওণ সম্বন্ধে সকলোৰে সম্যক জ্ঞান থকাটো দৰকাৰ।


ত্ৰিাাকলাপ :

- + উৎপত্তিৰ সময়ত পৃথিৱীখন কেনেকুৱা অৱস্থাত আছিল লিখা।
- + পৃথিৱীৰ উপবিভাগত ওখ-চাপৰ আৱৰণটোৰ সৃষ্টি কিদৰে হ'ল লিখা।

মহাসাগৰীয় সোঁত :

মহাসাগৰবোৰ অতি বিশাল আৰু গভীৰ যদিও ইয়াৰ পানীভাগ স্থিৰ নহয়। স্বাভাৱিক টোৰ উপৰি বিভিন্ন কাৰণত ইয়াৰ পানীভাগে কিছুমান নিৰ্দিষ্ট দিশত এফালৰ পৰা আনফাললৈ গতি কৰে। মহাসাগৰৰ পানীভাগ এইদৰে প্ৰৱাহিত

হোৱাকে মহাসাগৰীয় সোঁত বুলি কোৱা হয়। নদীৰ দৰে সঠিক গতিপথ নাথাকিলেও মহাসাগৰীয় সোঁতবোৰ বিস্তৃতি, গতিদিশ আৰু বেগ আছে। পৃথিৱীৰ আবৰ্তন গতি, নিয়ত বতাহ, পানীৰ উষ্ণতা, লৱণতা আৰু চাপৰ তাৰতম্য আদিয়ে সাগৰ-মহাসাগৰৰ পানীত সোঁতৰ সৃষ্টি কৰে। সপ্তম শ্ৰেণীৰ সমাজ বিজ্ঞানৰ পাঠ্যপুথিত তোমোলোকে পাই আহিছা যে সুমেকৰ পৰা কুমেকলৈ পৃথিৱীৰ উপৰিভাগত বায়ুমণ্ডলৰ চাপৰ ভিত্তিত কিছুমান উচ্চচাপ আৰু নিম্নচাপ বলয় আছে। চাপৰ এনে পাৰ্থক্যৰ ফলতেই ভূ-পৃষ্ঠৰ বিভিন্ন অংশৰ ওপৰেদি কিছুমান নিৰ্দিষ্ট বতাহ প্ৰৱাহিত হয়। এনে বতাহে সাগৰৰ পানীত সোঁতৰ সৃষ্টি হোৱাত সহায় কৰে। আনহাতে, নিৰক্ষীয় অঞ্চলত সূৰ্যৰ তাপ পোনে পোনে পৰা বাবে এই অংশত মহাসাগৰৰ পানীৰ উত্তাপ তুলনামূলকভাৱে বেছি। সেইবাবে ইয়াত বাষ্পীভৱনো বেছি আৰু পানীৰ ঘনত্ব কম। আনহাতে নাতিশীতোষ্ণ আৰু মেক অঞ্চলৰ পানীভাগ শীতল আৰু সেয়ে বাষ্পীভৱনো কমকৈ হয়। ইয়াত পানীৰ ঘনত্ব আৰু বায়ুমণ্ডলৰ চাপো বেছি। তদুপৰি মহাসাগৰকেইখনৰ মাজত পানীৰ লৱণতাৰ ক্ষেত্ৰতো পাৰ্থক্য আছে। এনেবোৰ অসমতাৰ কাৰণেই সাগৰ-মহাসাগৰৰ পানীত সোঁতৰ সৃষ্টি হয়।



চিত্ৰ - ৫.২ মহাসাগৰীয় সোঁত

মহাসাগৰীয় সোঁতৰ ক্ষেত্ৰত লক্ষ্য কৰিবলগীয়া কথা এয়ে যে নিৰক্ষীয় অঞ্চলৰ পানী সহজতে গৰম হৈ প্ৰসাৰিত হয়। আনহাতে শীতপ্ৰধান অঞ্চলৰ পানী চোঁচ হৈ সংকুচিত আৰু গধুৰ হয়। সেইবাবে উষ্ণমণ্ডলৰ পৰা গৰম আৰু পাতল সমুদ্ৰজল ওপৰে ওপৰে পৃষ্ঠপ্ৰবাহ ৰূপে শীতমণ্ডললৈ প্ৰৱাহিত হয়। ইয়েই হ'ল উষ্ণ বা গৰম পানীৰ সোঁত। ইয়াৰ বিপৰীতে শীতমণ্ডলৰ পৰা শীতল আৰু গধুৰ সমুদ্ৰজল অন্তঃপ্ৰবাহ হিচাপে উষ্ণ মণ্ডললৈ প্ৰৱাহিত হয়। ইয়েই হ'ল শীতল বা ঠাণ্ডা পানীৰ সোঁত। এইদৰেই মহাসাগৰত উষ্ণ আৰু শীতল পানীৰ সোঁত অনবৰতে বৈ আছে। আপেক্ষিকভাৱে গৰম পানীভাগ উত্তৰ আৰু দক্ষিণৰ শীতপ্ৰধান অঞ্চললৈ গতি কৰোতে লাহে লাহে শীতল আৰু গধুৰ হৈ ক্ৰমশঃ তললৈ নামি যায়। সেইদৰে দুয়ো মেৰুৰ ফালৰ পৰা শীতল সোঁত উষ্ণমণ্ডলৰ (নিৰক্ষীয় অঞ্চল) ফালে প্ৰবাহিত হওঁতে ক্ৰমশঃ গৰম আৰু পাতল হৈ সমুদ্ৰপৃষ্ঠলৈ উঠি আহে। এই কাৰণেই নিৰক্ষীয় অঞ্চলৰ কিছু অংশত

পানীৰ তলৰ পৰা ওপৰলৈ উঠি অহা আৰু মেক অঞ্চলৰ কিছু অংশত পানী ওপৰৰ পৰা তললৈ নামি যোৱা পৰিলক্ষিত হয়।

মেক অঞ্চলৰ পৰা অহা শীতল পানীৰ সোঁত যিমানৈ ক্ৰান্তীয় অঞ্চলৰ ফালে আগবাঢ়ে সিমানৈ উষ্ণ হ'বলৈ ধৰে। গৰম পানীৰ সোঁতৰ সংস্পৰ্শলৈ অহাৰ লগে লগে শীতল পানীৰ সোঁতৰ লগত উঠি অহা ভূস্বৰ্ণগুৰোৰ গলিবলৈ ধৰে। তেতিয়া সেই ভূস্বৰ্ণগুৰোৰ মাজত সোমাই থকা শিল, মাটি আৰু গেদবোৰ সমুদ্ৰতলিত জমা হ'বলৈ ধৰে। এই প্ৰক্ৰিয়াই সেই ঠাইত সমুদ্ৰৰ গভীৰতা কমাই আনে। সাগৰৰ বুকুৰ এনে বাম ঠাইবোৰত মাছৰ খাদ্য প্লেংকটন বা প্লবক যথেষ্ট পৰিমাণে পোৱা যায়। এনে ঠাইবোৰ পৃথিৱীৰ উৎকৃষ্ট মৎস্যক্ষেত্ৰ হিচাপে পৰিগণিত হৈছে। জাপানৰ চাৰিওপিনে থকা সাগৰবোৰ আৰু উত্তৰ আমেৰিকাৰ পূব উপকূল এনে মৎস্যক্ষেত্ৰৰ উদাহৰণ। শীতল আৰু গৰম পানীৰ সোঁত লগ লগা ঠাইৰ আন এটা বৈশিষ্ট্য আছে। এনে ঠাইত ঘন কুঁৱলীৰ সৃষ্টি হয়। উষ্ণতাৰ পাৰ্থক্যৰ বাবে তেনে ঠাইবোৰত ধুমুহাবো সৃষ্টি হয়। ঘন কুঁৱলী আৰু ধুমুহাই জাহাজ চলাচলৰ ক্ষেত্ৰত সমস্যাৰ সৃষ্টি কৰে।

ক্ৰিয়াকলাপ :

- ✦ নিৰক্ষীয় অঞ্চলৰ মহাসাগৰৰ পানীভাগ কিয় সহজে গৰম হয় লিখা।
- ✦ বেলেগ বেলেগ উষ্ণতাৰ দুটা মহাসাগৰীয় সোঁত লগ লগা ঠাইবোৰ, লাহে লাহে বাম হৈ পৰা দেখা যায়— কথাষাৰ ব্যাখ্যা কৰা।

সাগৰীয় ঢৌ :

সাগৰৰ পাৰলৈ তোমালোকৰ সকলোৰে নিজে নগ'লেও বছতেই নিশ্চয় টেলিভিচনৰ পৰ্দাত সাগৰ দেখিছা। সাগৰৰ পানীভাগ সকলো সময়তেই উঠানমা কৰি থকা দেখা যায়। সাগৰৰ ওপৰেৰে প্ৰৱাহিত বতাহৰ হেঁচাত সাগৰপৃষ্ঠত ঢৌ বা তৰংগৰ সৃষ্টি হয়। বতাহে পানীভাগ এফালৰ পৰা ঠেলি লৈ গৈ ঢৌৰ সৃষ্টি কৰে। সাগৰৰ বুকুত জোৰেৰে বতাহ বলিলে প্ৰকাণ্ড ঢৌৰ সৃষ্টি হয়। ইয়াৰ বাহিৰেও সাগৰৰ তলিত উৎপত্তি হোৱা ভূমিকম্প, আগ্নেয় উদ্গিৰণ আৰু জোৱাৰ-ভাটাৰ বাবেও সাগৰত ঢৌৰ সৃষ্টি হয়। ভূমিকম্পৰ ফলত সাগৰৰ বুকুত সৃষ্টি হোৱা ঢৌক ছুনামি (Tsunami) বুলি কোৱা হয়। ছুনামি এটা জাপানী শব্দ। জাপানী ভাষাত ছু (Tsu) মানে পোতাশ্ৰয় (harbour) আৰু নামি (nami) মানে ঢৌ (wave)। জাপান দেশখন প্ৰশান্ত মহাসাগৰীয় আগ্নেয় বলয়ত (Ring of Fire) অৱস্থিত। এই বলয়টো পৃথিৱীৰ ভিতৰতে প্ৰধান ভূমিকম্প প্ৰৱণ অঞ্চল। গতিকে জাপানত সঘনাই ভূমিকম্প হয় আৰু তাৰ ফলত ছুনামিৰ সৃষ্টি হয়। সাধাৰণতে ছুনামিৰ উচ্চতা ১৫ মিটাৰ মান হোৱা দেখা যায়। ছুনামিৰ গতিবেগ ঘণ্টাত ৭০০ কিল'মিটাৰৰো বেছি হয়।

জানি থওঁ আহা :


- ✦ ২০০৪ চনৰ ২৬ ডিচেম্বৰৰ ৰাতিপুৱা ছুনামিয়ে ভাৰতৰ পূব উপকূল অঞ্চলত মহাপ্ৰলয়ৰ সৃষ্টি কৰিছিল। সেই মহাপ্ৰলয়ৰ মূলতে আছিল এটি প্ৰলয়ংকাৰী ভূমিকম্প। সেই ভূমিকম্পটোৰ উপকেন্দ্ৰ আছিল সুমাত্ৰা দ্বীপৰ পশ্চিম অংশত। বিখ্যাত স্কেলত ভূমিকম্পটোৰ প্ৰাবল্য আছিল ৯.০। ভূমিকম্পটোৱে ভাৰত মহাসাগৰত সৃষ্টি কৰা প্ৰায় ৩০ মিটাৰ ওখ ছুনামিয়ে ভাৰতৰ তামিলনাডু, আন্দামান-নিকোবৰ দ্বীপপুঞ্জ, শ্ৰীলংকা, ইণ্ডোনেছিয়া আদি ঠাইৰ সাগৰৰ পাৰত বাস কৰা লাখ লাখ মানুহক গৃহহাৰা কৰিছিল, ডেৰ লাখৰো বেছি মানুহ মৃত্যুমুখত পৰিছিল। ভূমিকম্পটোৱে সৃষ্টি কৰা ছুনামিৰ গতিবেগ আছিল ঘণ্টাত প্ৰায় ৮০০ কিল'মিটাৰ।

ক্ৰিয়াকলাপ :

- ✦ সাগৰত ঢৌৰ সৃষ্টিৰ কাৰণবোৰ কি কি?
- ✦ আশ্বেয় বলয় বুলি ক'লে কি বুজা?
- ✦ ছুলামিৰ উচ্চতা আৰু গতিবেগ সাধাৰণতে কিমান হয়?

জোৰাৰ-ভাটা :

সাগৰ-মহাসাগৰৰ বুকুত সাধাৰণ ঢৌ আৰু সোঁতৰ বাহিৰেও আন এবিধ গতি দেখা যায়। সেইটো হ'ল জোৰাৰ-ভাটা। দিনটোৰ ভিতৰত দুবাৰকৈ সাগৰৰ পানীৰ উঠা-নমা কৰাকে জোৰাৰ-ভাটা বোলে। জোৰাৰ-ভাটাৰ প্ৰধান কাৰণ হ'ল পৃথিৱীৰ ওপৰত চন্দ্ৰ আৰু সূৰ্যৰ আকৰ্ষণ, আৰু পৃথিৱীৰ আৱৰ্তনৰ বাবে সৃষ্টি হোৱা অপকেন্দ্ৰিক শক্তি (Centrifugal force)। পৃথিৱীৰ তুলনাত চন্দ্ৰ যদিও যথেষ্ট সৰু, ওচৰতে থকা বাবে পৃথিৱীৰ ওপৰত ইয়াৰ আকৰ্ষণৰ প্ৰভাৱ বেছি। সেই কাৰণে পৃথিৱীয়ে আৱৰ্তন কৰি থাকোঁতে ইয়াৰ যিটো অংশ চন্দ্ৰৰ মুখামুখি হয় তাতেই আকৰ্ষণৰ প্ৰভাৱ বেছিকৈ পৰে। স্থলভাগ কঠিন হোৱা বাবে সেই আকৰ্ষণৰ প্ৰভাৱ তাত পৰিলক্ষিত নহয়। কিন্তু ইয়াৰ প্ৰভাৱত সাগৰ-মহাসাগৰৰ পানীভাগ ওফন্দি উঠে। এইদৰে যেতিয়াই সাগৰ-মহাসাগৰ চন্দ্ৰৰ মুখামুখি হয় তেতিয়াই জোৰাৰৰ সৃষ্টি হয়। ইয়াকে মুখ্য জোৰাৰ (Primary Tide) বোলে। চন্দ্ৰৰ আকৰ্ষণৰ বাবে পৃথিৱীৰ যিটো অংশত মুখ্য জোৰাৰৰ সৃষ্টি হয়, সেই একে সময়তে তাৰ ঠিক বিপৰীত অংশতো জোৰাৰৰ সৃষ্টি হয়। কিন্তু চন্দ্ৰৰ পৰা দূৰত্ব বেছি হোৱাৰ বাবে তাত আকৰ্ষণৰ প্ৰভাৱ তেনেই কম। প্ৰধানকৈ পৃথিৱীৰ আৱৰ্তনৰ বাবে সৃষ্টি হোৱা অপকেন্দ্ৰিক শক্তিৰ প্ৰভাৱতহে তাত পানীভাগ ওফন্দি উঠে। এই জোৰাৰক গৌণ জোৰাৰ (Secondary Tide) বোলা হয়।



চিত্ৰ - ৫.৩ বাসন্তী জোৰাৰ আৰু নাটনি জোৰাৰ

পূৰ্ণিমা আৰু অমাবস্যাৰ দিনা চন্দ্ৰ, পৃথিৱী আৰু সূৰ্য প্ৰায় একেডাল ৰেখাত পৰে। এই দুদিনত চন্দ্ৰ আৰু সূৰ্য উভয়েই আকৰ্ষণত জোৰাৰৰ ঢৌ বেছি ওপৰলৈ উঠে। ইয়াক বাসন্তী জোৰাৰ (Spring Tide) বোলে। সপ্তমী আৰু অষ্টমী তিথিত পৃথিৱী, চন্দ্ৰ আৰু সূৰ্যই সমকোণত অৱস্থান কৰে। গতিকে সেই দুটা দিনত চন্দ্ৰৰ মুখামুখি হোৱা ঠাইৰ লগতে সূৰ্যৰ মুখামুখি হোৱা ঠাইতো জোৰাৰ হয়। ফলত কোনো এটা জোৰাবেই শক্তিশালী নহয়। এই জোৰাৰক নাটনি জোৰাৰ (Neap Tide) বোলে।

সাগৰৰ উপকূল আৰু নদীৰ মোহনা অঞ্চলত জোৰাৰ-ভাটাৰ প্ৰভাৱ দেখা যায়। জোৰাৰৰ ঢৌৰে নদীৰ মোহনাত জমা হোৱা গেদ উটুৱাই নিয়াৰ ফলত নাও-জাহাজৰ চলাচলৰ বাবে সুবিধা হয়। জোৰাৰৰ সময়ত পানী ওফন্দি উঠাৰ কাৰণে অগভীৰ উপকূল বা নদীৰ মোহনা অঞ্চলত অৱস্থিত বন্দৰলৈ সহজতে জাহাজ চলাচল কৰিব পাৰে। জোৰাৰৰ প্ৰভাৱ পৰা নদীৰ মোহনাত প্ৰচুৰ মাছ পোৱা যায়। জোৰাৰ-ভাটাৰ শক্তিৰ পৰা জাপান, ফ্ৰান্স, কানাডা আদি দেশে বিদ্যুৎ শক্তিও উৎপাদন কৰিছে।

ক্ৰিয়াকলাপ :

- ✦ পৃথিৱীৰ ওপৰত চন্দ্ৰৰ আকৰ্ষণৰ প্ৰভাৱ বেছি— ইয়াৰ কাৰণ দৰ্শোৱা।
- ✦ মুখ্য জোৰাবৰ উৎপত্তিৰ কাৰণ কি?
- ✦ নদীৰ মোহনা আৰু জোৰাব-ভাটাৰ মাজৰ সম্পৰ্ক বিচাৰ কৰা।

উদ্ভিদ আৰু প্ৰাণী :

সাগৰ-মহাসাগৰৰ টো আৰু সোঁতৰ বিষয়ে কিছু আভাস তোমালোকে পালা। এই সাগৰ-মহাসাগৰ খালী চকুৰে মণিৰ নোৱৰা ক্ষুদ্ৰ জীৱৰ পৰা বৃহৎ আকাৰৰ স্তন্যপায়ী প্ৰাণীলৈকে বিচিত্ৰ জীৱৰ বাসস্থান। লবচৰ কৰাৰ ধৰণ আৰু বসতিস্থলৰ ওপৰত ভিত্তি কৰি সাগৰীয় উদ্ভিদ আৰু প্ৰাণীবোৰক তিনি ভাগত ভাগ কৰিব পাৰি— প্লেংকটন বা প্লবক, বেনথ'জ আৰু নেকটন। প্লবকবোৰে নিজে লবচৰ কৰিব নোৱাৰে। পানীৰ সোঁতৰ লগে লগে ইহঁতে উঠি ভাঁহি ফুৰে। প্লবকবোৰৰ বেছিভাগেই এককোষী আৰু চকুৰে মণিৰ নোৱৰা বিধৰ। প্লবকবোৰক দুই ভাগত ভাগ কৰিব পাৰি— উদ্ভিদ প্লবক আৰু প্ৰাণী প্লবক। উদ্ভিদ প্লবকৰ বেছিভাগেই ডায়েটম প্ৰজাতিৰ শেলুবৈ জাতীয় উদ্ভিদ। এই ডায়েটম, মাছ আৰু আন আন বহুতো সাগৰীয় প্ৰাণীৰ প্ৰধান আহাৰ। প্লবকবোৰ সাধাৰণতে সূৰ্যৰ ৰশ্মি আৰু পুষ্টিকাৰক দ্ৰব্য পাবৰ বাবে অগভীৰ পানীত থাকে। উদ্ভিদ প্লবকবোৰতকৈ প্ৰাণী প্লবকৰ শাৰীৰিক গঠন কিছু জটিল। বেনথ'জ শ্ৰেণীৰ জীৱবোৰেও সূৰ্যৰ ৰশ্মি সহজে সোমাব পৰা অগভীৰ পানীত বাস কৰে। বিভিন্ন প্ৰজাতিৰ ঘাঁহ-বন জাতীয় উদ্ভিদ আৰু স্পঞ্জ, প্ৰবাল, অয়ষ্টাৰ আদি প্ৰাণীয়ে লবচৰ নকৰাকৈ পৰি থাকে বা অতি কম পৰিমাণে লবচৰ কৰে। আনহাতে বিভিন্ন প্ৰজাতিৰ কেঁকোৰা, শামুক আদি লবচৰ কৰা প্ৰাণীৰ ভিতৰত পৰে। পানীত সাঁতুৰি ফুৰিব পৰা সাগৰীয় জীৱবোৰ নেকটন শ্ৰেণীত পৰে। বিভিন্ন প্ৰজাতিৰ মাছ, তিমি, ডলফিন আদি এই শ্ৰেণীৰ প্ৰাণী। ইহঁতে সাধাৰণতে প্ৰাণী প্লবক খাই জীয়াই থাকে। প্লেংকটন আৰু বেনথ'জ শ্ৰেণীৰ প্ৰাণীতকৈ এই নেকটন শ্ৰেণীৰ প্ৰাণীবোৰ উন্নত শ্ৰেণীৰ। এই শ্ৰেণীৰ ডলফিনবোৰ অতি বুদ্ধিমত্তাৰ প্ৰাণী। ইহঁতক উপযুক্ত প্ৰশিক্ষণ দি বিভিন্ন কামত ব্যৱহাৰ কৰা হয়। সাগৰত থকা উদ্ভিদবোৰ সাধাৰণতে শেলাই জাতীয়। ইহঁতৰ গাত ক্ল'ৰ'ফিল থাকে আৰু সেইবাবে সালোকসংশ্লেষণে সংঘটিত হয়।

মাছ ধৰা ৰুষ্টি :

সাগৰীয় জৈৱ সম্পদবিলাকৰ ভিতৰত প্ৰচুৰ পৰিমাণে পোৱা সম্পদ বিধ হ'ল মাছ। ই মানুহৰ প্ৰিয় আৰু পুষ্টিকৰ খাদ্য। প্ৰাগৈতিহাসিক কালৰ পৰাই মানুহে মাছক খাদ্য হিচাপে ব্যৱহাৰ কৰি আহিছে। খাদ্যৰ কাৰণে হেৰিং, চাৰডিন, কড, টুনা, ছামন, মেকেৰেল, হেদক আদি মাছেকৈ বেছিকৈ ধৰা হয়। এই মাছবোৰক কেৱল খাদ্য হিচাপেই যে ব্যৱহাৰ কৰা হয় এনে নহয়, ইয়াৰে কিছুমানৰ অন্য ব্যৱহাৰিক মূল্যও আছে। কড মাছৰ তেল ভিটামিন সমৃদ্ধ বাবে ই বৰ মূল্যবান। তেনেদৰে হাংগৰ আদি ডাঠ ছালৰ সাগৰীয় প্ৰাণীৰ ছালেৰে জোতা, বেগ আদি তৈয়াৰ কৰা হয়। আজিকালি সাগৰীয় মাছ ধৰাটো এক প্ৰকাৰৰ উন্নত উদ্যোগত পৰিণত হৈছে। মাছৰ চালচলনৰ লক্ষণ অনুসৰি সেইবোৰ ধৰিবলৈ বেলেগ বেলেগ পদ্ধতি অৱলম্বন কৰা হয়। সাগৰৰ যি অংশত উদ্ভিদ প্লবক প্ৰচুৰ পৰিমাণে থাকে, তাতেই বিখ্যাত মৎস্যক্ষেত্ৰবোৰ গঢ়ি উঠিছে। মৎস্যক্ষেত্ৰৰ অৱস্থান নিৰ্ণয় কৰিবলৈ আজিকালি মাছ ধৰা জাহাজবোৰত কম্পিউটাৰ নিয়ন্ত্ৰিত প্ৰযুক্তি সংযোগ কৰা হয়। এনেদৰে মাছ ধৰা আৰু সংৰক্ষণৰ ক্ষেত্ৰত আজিকালি অত্যাধুনিক প্ৰযুক্তি ব্যৱহাৰ কৰা হয়। সাগৰীয় মাছবোৰ ধৰি উপকূল অঞ্চলত লগে লগে ব্যৱহাৰ কৰা

হয় আৰু শীতলীকৰণ ব্যৱস্থাবে সংৰক্ষণ কৰি টিনত ভৰাই বিশ্বৰ বিভিন্ন প্ৰান্তলৈ পঠিওৱা হয়। আজিকালি সকলো ঠাইতে টিনত ভৰোৱা সাগৰীয় মাছ পোৱা যায়।

ক্ৰিয়াকলাপ :

- ✦ বেনথ'জ শ্ৰেণীৰ সাগৰীয় জীৱৰ বৈশিষ্ট্য কি?
- ✦ প্ৰৱক আৰু মৎস্যক্ষেত্ৰৰ মাজৰ সম্পৰ্ক বিচাৰ কৰা।
- ✦ কেইবিধমান সাগৰীয় মাছৰ নাম লিখা।

খনিজ সম্পদ :

বিভিন্ন প্ৰজাতিৰ উদ্ভিদ আৰু প্ৰাণীৰে ভৰি থকা মহাসাগৰবোৰ নানা প্ৰকাৰৰ মূল্যবান খনিজ সম্পদৰে ভৰাল। ইয়াৰ পানীত দ্ৰৱীভূত হৈ থকা খনিজ লৱণবোৰ হ'ল— সাধাৰণ নিমখ, মেগনেছিয়াম আৰু ব্ৰ'মিন। পৃথিৱীৰ বহু দেশে সাগৰৰ পানী লৱণমুক্ত কৰি ব্যৱহাৰ কৰিছে। সাগৰৰ বুকুত আৱিষ্কাৰ হোৱা আন আন খনিজ পদাৰ্থবোৰ হ'ল মেংগানিজ, ছালফাৰ, টাইটেনিয়াম, ম'নাজাইট, সোণ, প্লেটিনাম, হীৰা, টিন, লো ইত্যাদি। বতাহ, নদী আদিয়ে কঢ়িয়াই আনি নিষ্ক্ষেপ কৰা বহুতো খনিজ দ্ৰব্যও সাগৰৰ তলিৰ বালিৰ লগত মিহলি হৈ থাকে। সাগৰৰ পানীত থকা ৰাসায়নিক মৌলবোৰৰ পৰিমাণ বৰ কম। সেয়েহে সেইবোৰ আহৰণ কৰাটো যথেষ্ট ব্যয়বহুল আৰু কঠিন। মহাসাগৰৰ বুকুৰ খনিজ দ্ৰব্যবোৰৰ ভিতৰত খাবুৰা তেল আৰু প্ৰাকৃতিক গেছ আটাইতকৈ গুৰুত্বপূৰ্ণ। সাগৰৰ তলিত ভূ-গৰ্ভত থকা এই দুবিধ খনিজ সম্পদৰ ওপৰতে এতিয়া ভূ-বিজ্ঞানীসকলে অধিক গুৰুত্ব দিছে। সাধাৰণতে সাগৰৰ মহীসোপান আৰু মহীতাল অঞ্চলৰ পৰা এই দুবিধ সম্পদ উদ্ঘাটন কৰা হয়। আমাৰ দেশৰ মুম্বাই আৰু উৰিষ্যাৰ উপকূলীয় অঞ্চলৰ পৰা খাবুৰা তেল আৰু প্ৰাকৃতিক গেছ আহৰণ কৰা হৈছে।

জল পৰিবহণ :

অফুৰন্ত সম্পদৰ ভঁৰাল মহাসাগৰবোৰে অতীতৰ পৰা মানুহক পৰিবহণৰ সুবিধাও প্ৰদান কৰি আহিছে। মহাসাগৰত চলা পৰিবহণ ব্যৱস্থাক জাহাজ পৰিবহণ বুলি জনা যায়। ই আটাইতকৈ সহজ আৰু কম খৰচী পৰিবহণ ব্যৱস্থা। জলপথবোৰ প্ৰাকৃতিক ঘাইপথ। এই পথবোৰ প্ৰাকৃতিক হোৱাৰ কাৰণে এই ক্ষেত্ৰত কোনো অৰ্থ ব্যয় নহয়। পানীৰ স্বাভাৱিক ধৰ্মৰ বাবেই জাহাজবোৰে গধুৰ আৰু বৃহৎ পৰিমাণৰ মাল-বস্তু সহজে কঢ়িয়াই নিব পাৰে। পানীৰ ওপৰেৰে গতি কৰা জাহাজবোৰত শক্তি বা ইন্ধনৰ খৰছে তুলনামূলকভাৱে কম হয়। ৰে'ল পৰিবহণ, পথ পৰিবহণ আৰু আকাশী পৰিবহণৰ ক্ষেত্ৰত কিছুমান সীমাবদ্ধতা থকাৰ বাবে বৈদেশিক বাণিজ্যৰ ক্ষেত্ৰত জাহাজ পৰিবহণেই নিৰ্ভৰযোগ্য ব্যৱস্থা। চাৰিওপিনে মুক্ত আৰু সমান বাবে স্থলপথৰ ক্ষেত্ৰত থকা কিছুমান বাধা জলপথত নাথাকে। তথাপি ঠাইভেদে জাহাজবোৰে কুঁৱলী, শৈলশিৰা, ধুমুহা, হিমগ্ৰন আদিৰ সন্মুখীন হোৱাৰ ভয় থাকে। সেয়েহে জাহাজবোৰে সদায় নিৰ্দিষ্ট গতিপথেৰেহে গতি কৰে।

পৃথিৱীৰ প্ৰাকৃতিক পৰিৱেশৰ ওপৰত সাগৰ-মহাসাগৰৰ প্ৰভাৱ যথেষ্ট। ইয়াৰ উপৰিও তোমালোকে জানিব পাৰিলা যে সাগৰ-মহাসাগৰ বহু মূল্যবান জৈৱ সম্পদ, খনিজ সম্পদ, কম খৰচী পৰিবহণ ব্যৱস্থা আদিৰ দ্বাৰা মানৱ সমাজ যথেষ্ট উপকৃত হৈছে। পৃথিৱীপৃষ্ঠৰ মাটিভাগত জনসংখ্যা বৃদ্ধিৰ ফলত মানুহৰ বাবে প্ৰয়োজনীয় সম্পদৰ নাটনি হ'ব ধৰিছে। গতিকে সম্পদ আহৰণৰ বাবে মানুহে সাগৰ-মহাসাগৰলৈ চকু দিছে। নতুন নতুন প্ৰযুক্তিৰ উদ্ভাৱন

সম্পদ আহৰণৰ ক্ষেত্ৰত যথেষ্ট সহায়ক হৈছে। সাগৰৰ উপকূল অঞ্চল আৰু কিছুমান দ্বীপৰ অপৰূপ প্ৰাকৃতিক সৌন্দৰ্যই পৰ্যটকসকলক সদায়েই আকৰ্ষণ কৰি আহিছে। এইদৰে অদূৰ ভৱিষ্যতলৈ সাগৰ-মহাসাগৰ আৰু মানৱ সমাজৰ মাজৰ সম্পৰ্ক আৰু অধিক গাঢ় হ'ব।

মনন্ত বাখিবলগীয়া কথা :

- ✦ ভূ-পৃষ্ঠৰ প্ৰায় ৭১ শতাংশ জলভাগে আওৰি আছে। বেছি অংশ পানীয়ে আওৰি আছে বাবেই আমাৰ পৃথিৱীখনক নীলা গ্ৰহ (Blue Planet) বুলিও কোৱা হয়।
- ✦ পৃথিৱীৰ উপবিভাগৰ বিস্তীৰ্ণ জলভাগক পাঁচটা ভাগত ভাগ কৰা হৈছে। ইয়াৰে একোটা ভাগেই একোখন মহাসাগৰ।
- ✦ পৃথিৱীৰ সকলোবোৰ সাগৰ আৰু উপসাগৰেই বিশাল মহাসাগৰবোৰৰ একো একোটা অংশ।
- ✦ পৃথিৱীৰ উপবিভাগৰ কঠিন আৱৰণটোৰ ওখ অংশবোৰে কালক্ৰমত স্থলমণ্ডলৰ ৰূপ লয় আৰু নিম্ন অংশবোৰত পানী জমা হৈ মহাসাগৰৰ সৃষ্টি হয়।
- ✦ পৃথিৱীৰ আৱৰ্তন, নিয়ত বতাহ, পানীৰ উষ্ণতা, লৱণতা আৰু চাপৰ তাৰতম্য আদিয়ে সাগৰ-মহাসাগৰৰ পানীত সোঁতৰ সৃষ্টি কৰে।
- ✦ উষ্ণমণ্ডলৰ পৰা গৰম আৰু পাতল সমুদ্ৰজল ওপৰে ওপৰে পৃষ্ঠপ্ৰবাহ ৰূপে শীতমণ্ডললৈ প্ৰবাহিত হয়। ইয়েই হ'ল উষ্ণ বা গৰম পানীৰ সোঁত।
- ✦ শীতমণ্ডলৰ পৰা শীতল আৰু গধুৰ সমুদ্ৰজল অন্তঃস্ৰোত হিচাপে উষ্ণ মণ্ডললৈ প্ৰবাহিত হয়। ইয়েই হ'ল শীতল বা ঠাণ্ডা পানীৰ সোঁত।
- ✦ সাগৰৰ বুকুৰ অগভীৰ অঞ্চলবোৰত মাছৰ খাদ্য প্লেংকটন বা প্লবক যথেষ্ট পৰিমাণে পোৱা যায়। এনে অঞ্চলবোৰ পৃথিৱীৰ উৎকৃষ্ট মৎস্যক্ষেত্ৰ হিচাপে পৰিগণিত হৈছে।
- ✦ ভূমিকম্পৰ ফলত সাগৰৰ বুকুত সৃষ্টি হোৱা ঢৌক ছুন্মি বুলি কোৱা হয়।
- ✦ জোৱাৰ-ভাটাৰ প্ৰধান কাৰণ হ'ল পৃথিৱীৰ ওপৰত চন্দ্ৰ আৰু সূৰ্যৰ আকৰ্ষণ আৰু পৃথিৱীৰ আৱৰ্তনৰ বাবে সৃষ্টি হোৱা অপকেন্দ্ৰিক শক্তি।
- ✦ সাগৰীয় উদ্ভিদ আৰু প্ৰাণীবোৰক তিনি ভাগত ভাগ কৰিব পাৰি— প্লেংকটন বা প্লবক, বেনথ'জ আৰু নেক্টন।
- ✦ মহাসাগৰৰ বুকুৰ খনিজ দ্ৰব্যবোৰৰ ভিতৰত খাবুৰা তেল আৰু প্ৰাকৃতিক গেছ আটাইতকৈ গুৰুত্বপূৰ্ণ।
- ✦ বৈদেশিক বাণিজ্যৰ ক্ষেত্ৰত জাহাজ পৰিবহণেই নিৰ্ভৰযোগ্য ব্যৱস্থা।

অনুশীলনী :

১। তলৰ প্ৰশ্নবোৰৰ উত্তৰ লিখ।

- (ক) মহাসাগৰীয় সোঁতৰ সৃষ্টিৰ কাৰণবোৰ কি কি?
- (খ) গৰম পানীৰ সোঁত বুলিলে কি বুজা?

- (গ) সাগৰীয় জীৱবোৰ কেইপ্ৰকাৰ? কিহৰ ভিত্তিত এইবোৰক শ্ৰেণী বিভক্ত কৰা হৈছে?
 (ঘ) সাগৰৰ কেনেকুৱা অঞ্চলত সাধাৰণতে মৎস্যক্ষেত্ৰ গঢ়ি উঠে?

২। কাৰণ দৰ্শোৱা—

- (ক) নাটনি জোৱাৰ বাসন্তী জোৱাৰৰ সমান শক্তিশালী নহয়।
 (খ) আজিকালি পৃথিৱীৰ সকলো ঠাইতে সাগৰীয় মাছ কিনিবলৈ পোৱা যায়।
 (গ) জাপানত সঘনাই ছুনামি হয়।
 (ঘ) বৈদেশিক বাণিজ্যৰ বাবে জাহাজ পৰিবহণ ব্যৱস্থা উৎকৃষ্ট।

৩। শুদ্ধ উত্তৰটোত চিহ্ন দিয়া—

- (১) সাধাৰণতে শীতল পানীৰ সোঁতৰ উৎপত্তি হয়—
 (ক) মেক অঞ্চলত (খ) নিৰক্ষীয় অঞ্চলত (গ) এটাও নহয়।
 (২) দিনটোত দুবাৰ সাগৰৰ পানীৰ উঠা-নমা কৰাকে —
 (ক) সাগৰীয় সোঁত (খ) জোৱাৰ-ভাটা (গ) টো বোলে।
 (৩) ছুনামি শব্দৰ অৰ্থ হ'ল—
 (ক) ভূমিকম্প (খ) সাগৰৰ টো (গ) পোতাশয়ৰ টো।
 (৪) সাঁতুৰিব পৰা সাগৰীয় প্ৰাণীবোৰ—
 (ক) নেক্টন (খ) বেনথ'জ (গ) প্লেংকটন শ্ৰেণীৰ।

৩। সোঁফালৰ লগত বাওঁফাল মিলোৱা—

ক) ডায়েটম	ক) উদ্ভিদ প্লেংকটন থকা ঠাইত গঢ়ি উঠে।
খ) নিৰক্ষীয় অঞ্চলত	খ) নাটনি জোৱাৰ হয়।
গ) সাধাৰণ নিমখ	গ) এবিধ উদ্ভিদ প্লেংকটন।
ঘ) সপ্তমী আৰু অষ্টমী তিথিত	ঘ) মহাসাগৰৰ পানীত স্ৰবীভূত হৈ থাকে।
ঙ) মৎস্য ক্ষেত্ৰবোৰ	ঙ) পানীৰ ঘনত্ব কম হয়।

